



## BirdLife Malta fi Sqallija

### **Day Trips fi Sqallija għall-membri ta' BirdLife Malta u għall-BOV Sports & Social Club**

Il-Grupp tal-Attivitajiet għall-Adulti (Adult Activities Group) fi hdan BirdLife Malta dan l-aħħar organizza żewġ *day trips* lejn ir-Riserva Naturali ta' Vendicari fi Sqallija - waħda għall-membri ta' BirdLife Malta u l-ħbieb tagħhom li saret is-Sibt l-1 ta' April u l-oħra għall-membri tal-Bank of Valletta Sports & Social Club li saret ġimgħa wara, il-Ħadd 9 ta' April 2017.

Vendicari tinsab fil-parti ta' isfel nett tal-kosta tal-Lvant ta' Sqallija u l-inħawi joffru taħlita ta' laguni, *sand dunes*, xtut iffurmati mill-blat u bajjiet bir-ramel. F'din iz-zona nsibu varjetà wiesgħa ta' flora u fawna. L-ambjent iffurmat mill-ħamrija u d-duni tar-ramel flimkien mal-qrubija lejn il-baħar jipprovdi l-ħabitat ideali għal ċerti ħwawar bħas-sagħtar u l-klin flimkien ma' arbuxelli bħall-ġniepru u d-deru.

Eluf ta' għasafar tal-passa jqattgħu numru ta' granet f'dawn l-inħawi fi triqithom lejn jew mill-Afrika. Fjamingi, rsieset, paletti, ċikonji, u mragen huma speċi li jiġu osservati regolarment tul l-istaġuni tar-rebbiegħa u l-ħarifa, waqt li fix-xitwa jiġu osservati speċi differenti ta' papri u anke ċirlew.

L-attività principali tal-ġurnata tul dawn il-mawriet kienet tikkonsisti fi *trek* ta' 10km bil-parti l-kbira tar-rota tieħu lill-partecipanti tul il-kosta tar-riserva. Wara, dawk li attendew kellhom ikla tipika f'razzett u sabu wkoll il-ħin għal ftit xiri fil-belt ta' Pozzallo. Kienet ġurnata mill-isbaħ għal dawk kollha li ħadu sehem f'dawn il-mawriet.

Iż-żewġ vjaġġi tmexxew minn Raymond Vella, *Ranger* ta' Foresta 2000 u minn Michael Grima, membru veteran ta' BirdLife Malta.

Dettalji aġġornati kontinwament dwar l-attivitajiet li torganizza BirdLife Malta jistgħu jinkisbu minn fuq is-sit elettroniku tagħna fl-indirizz: <http://birdlifemalta.org/events>. Membri ta' BirdLife Malta jingħataw prijorità għal dawn l-attivitajiet. Dawk li jixtiequ jsiru membri jistgħu jagħmlu dan billi jżuru l-paġna <http://birdlifemalta.org/become-member>.

**TMIEM**

[www.birdlifemalta.org/become-member](http://www.birdlifemalta.org/become-member)



**Għal aktar informazzjoni, ikkuntattja lil:**

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: [nathaniel.attard@birdlifemalta.org](mailto:nathaniel.attard@birdlifemalta.org)

**Ritratti meħmużin:**

1. Membri ta' BirdLife Malta u l-ħbieb tagħhom f'Torre Vedicari (Ritratt ta' BirdLife Malta)
2. Membri tal-Grupp BOV f'Tonnara, Vedicari (Ritratt ta' BirdLife Malta)

[www.birdlifemalta.org/become-member](http://www.birdlifemalta.org/become-member)